

பிரஸார் பாரதி  
அகில இந்திய வானொலி, சென்னை-4  
11 02 2025 6 45  
செவ்வாய்க்கிழமை காலை

தலைப்புச் செய்திகள்

1. பாரீசில் நடைபெறும் செயற்கை நுண்ணறிவு உச்சிமாநாட்டில் பிரதமர் திரு. நரேந்திர மோடி இன்று கலந்துகொள்கிறார்.
2. குடியரசுத்தலைவர் திருமதி திரௌபதி முர்மு இரண்டு நாள் சர்வதேச யுனானி மாநாட்டை புதுதில்லியில் இன்று தொடங்கி வைக்கிறார்.
3. தமிழகத்தில் காலியாக உள்ள மருத்துவ பணியிடங்களுக்கான பணி நியமன ஆணைகளை முதலமைச்சர் திரு. மு.க. ஸ்டாலின் விரைவில் வழங்க உள்ளதாக மக்கள் நல்வாழ்வுத்துறை அமைச்சர் திரு. மா. சுப்பிரமணியன் தெரிவித்துள்ளார்.
4. தைப்பூச திருவிழா இன்று கொண்டாடப்படுகிறது.
5. தில்லி ஓபன் டென்னிஸ் போட்டியின் முதல் சுற்று ஆட்டத்தில் இந்தியாவின் சசிசுமார் முகுந்த் இன்று ஃபிரான்சின் **Sascha Gueymerd Wayenvurg**-ஐ எதிர்கொள்கிறார்.

--- இனி விரிவான செய்திகள் ---

-----

ஃபிரான்ஸ் தலைநகர் பாரீஸ் சென்றடைந்த பிரதமர் திரு. நரேந்திர மோடியை அந்நாட்டு பாதுகாப்புத்துறை அமைச்சர் திரு. **Sebastin Lecornu** வரவேற்றார்.

பாரீஸ் நகரில் திரண்டிருந்த இந்திய வசம்வளியினரும் பிரதமருக்கு உற்சாக வரவேற்பளித்தனர்.

அந்நாட்டு அதிபர் திரு. இம்மானுவேல் மேக்ரோன் அளித்த இரவு உணவு விருந்தில் கலந்துகொண்ட பிரதமர், அப்போது அமெரிக்க துணை அதிபர் திரு. **JD Vance**-ஐ சந்தித்து உரையாடினார்.

அவரும், ஃபிரான்ஸ் அதிபர் திரு. மேக்ரோனும் பிரதமர் திரு. மோடியை கட்டித்தழுவி தங்களது மகிழ்ச்சியை வெளிப்படுத்தினர்.

இதுகுறித்து பிரதமர் வெளியிட்டுள்ள சமூக வலைதளப் பதிவில், ஃபிரான்ஸ் அதிபர் திரு. மேக்ரோனை சந்தித்ததில் தாம் மிகுந்த மகிழ்ச்சியடைந்ததாக குறிப்பிட்டுள்ளார்.

பாரீசில் இன்று நடைபெறும் செயற்கை நுண்ணறிவு தொழில்நுட்ப உச்சிமாநாட்டில் பிரதமர் கலந்துகொள்கிறார்.

-----

செயற்கை நுண்ணறிவு தொழில்நுட்பத்தை பொறுப்புணர்வுடன் பயன்படுத்துவது குறித்து இந்த உச்சிமாநாட்டில் விவாதிக்கப்படுகிறது.

இந்த மாநாட்டிற்குப் பிறகு ஃபிரான்ஸ் அதிபர் திரு. மேக்ரோனும் பிரதமர் திரு. நரேந்திர மோடி இருதரப்பு உறவுகள் குறித்து பேச்சுவார்த்தை நடத்துகிறார்.

பின்னர் இரு நாடுகளுக்கு இடையிலான முக்கிய ஒப்பந்தங்களில் இரு தலைவர்களும் கையெழுத்திடுகின்றனர்.

ஃபிரான்சின் தெற்குப் பகுதியில் உள்ள **Marseille** நகரில் இந்திய தூதரகத்தை பிரதமர் திறந்து வைக்கிறார்.

இந்திய - மத்திய கிழக்கு - ஐரோப்பிய நாடுகளுக்கான பொருளாதார வழித்தடத்திற்கு மிகுந்த முக்கியத்துவம் அளிக்கக்கூடியதாக இந்த தூதரக அலுவலகம் செயல்படும் என்று அங்குள்ள இந்திய வம்சாவளியினர் நம்பிக்கை தெரிவித்துள்ளனர்.

பிரதமரின் இந்த பயணத்தின்போது இந்தியா - ஃபிரான்ஸ் இரு நாடுகளின் ஒத்துழைப்புடன் அமைந்துள்ள சர்வதேச மாதிரி வெப்ப அணு சோதனை கூடத்தையும் பார்வையிடுகிறார்.

அதன் பின்னர் உலகப் போர்களின்போது உயிரிழந்த இந்திய வீரர்களின் நினைவிடம் அமைந்துள்ள **Mazargues** போர் நினைவிடத்திற்குச் சென்று மரியாதை செலுத்துகிறார்.

ஃபிரான்ஸ் பயணத்தை முடித்துக்கொண்டு அமெரிக்க அதிபர் திரு. டொனால்ட் ட்ரம்பின் அழைப்பை ஏற்று இரண்டு நாள் பயணமாக பிரதமர் அமெரிக்கா செல்கிறார்.

-----

சர்வதேச யுனானி தினம் இன்று கடைபிடிக்கப்படுகிறது.

இதனையொட்டி புதுதில்லியில் இன்று தொடங்கும் இரண்டு நாள் சர்வதேச யுனானி மாநாட்டை குடியரசுத்தலைவர் திருமதி திரௌபதி முர்மு தொடங்கி வைக்கிறார்.

இந்த மாநாட்டில் மத்திய அறிவியல் மற்றும் தொழில்நுட்பத்துறை இணையமைச்சர் டாக்டர் ஜிதேந்திர சிங்கும் கலந்துகொள்கிறார்.

யுனானி மருத்துவரும், கல்வியாளரும், விடுதலைப் போராட்ட வீரரமான ஹக்கீம் அஜ்மல் கானின் பிறந்த தினத்தை முன்னிட்டு ஒவ்வொரு ஆண்டும் இந்நாள் யுனானி தினமாக கொண்டாடப்படுகிறது.

இந்த மாநாட்டினை ஆயுஷ் அமைச்சகம் ஏற்பாடு செய்துள்ளது.

‘யுனானி மருத்துவத்தில் புதுமையான தீர்வு’ என்ற கருப்பொருளில் இந்த ஆண்டு மாநாடு நடைபெறுகிறது.

இந்த மாநாட்டில் யுனானி மருத்துவத்தின் முக்கியத்துவத்தை வலியுறுத்தும் பல்வேறு தலைப்புகளில் கலந்துரையாடல்கள், விவாதங்கள் நடைபெறுகின்றன.

-----

தமிழ்நாட்டில் காலியாக உள்ள 2 ஆயிரத்து 642 மருத்துவ காலிப் பணியிடங்களுக்கான பணி நியமன ஆணைகளை முதலமைச்சர் திரு. மு.க. ஸ்டாலின் விரைவில் வழங்க உள்ளதாக மக்கள் நல்வாழ்வுத்துறை அமைச்சர் திரு. மா. சுப்பிரமணியன் தெரிவித்துள்ளார்.

இதற்காக 4 ஆயிரத்து 585 மருத்துவர்களின் சான்றிதழ்கள் சரிபார்க்கப்பட்டு வருவதாக கூறினார்.

பணிநியமனம் செய்யப்பட உள்ள மருத்துவர்களுக்கு இம்மாதம் 20ஆம் தேதி கலந்தாய்வு நடத்தப்பட உள்ளதாகவும் தெரிவித்தார்.

முதல் முறையாக பணிநியமனம் செய்யப்படும் பணியாளர்களுக்கு அவரவர் விரும்பும் இடங்களுக்கே கலந்தாய்வு மூலம் பணி நியமனம் செய்யப்படும் என்று கூறினார்.

இந்தப் பணியிடங்கள் நிரப்பப்பட்டவுடன் தமிழ்நாட்டில் உள்ள அரசு மருத்துவமனைகளில் மருத்துவப் பணியிடங்கள் காலியாக இல்லை என்ற சூழல் உருவாகும் என்று அவர் தெரிவித்தார்.

கடந்த ஆண்டு ஆயிரத்து 21 மருத்துவ பணியிடங்கள் நிரப்பப்பட்டதாகவும் அமைச்சர் கூறினார்.

-----

விவசாயிகளின் நலன் கருதி உழவர் சந்தைகளை தமிழக அரசு ஏற்படுத்தி வருவதாக மாநில வனத்துறை அமைச்சர் திரு. பொன்முடி தெரிவித்துள்ளார்.

விழுப்புரத்தை அடுத்துள்ள விக்கிரவாண்டி பேரூராட்சி பேருந்து நிலையம் அருகே ஒரு கோடியே 50 லட்சம் ரூபாய் மதிப்பிலான புதிய உழவர்சந்தை கட்டுவதற்கான அடிக்கல் நாட்டு விழாவில் கலந்துகொண்ட அவர், உழவர்சந்தைகளில் விவசாயிகள் தங்கள் பொருட்களை தாங்களே நேரடியாக விற்பனை செய்வதன் மூலம் இடைத்தரகர்கள் இல்லாமல் நேரடியாக லாபம் பெறுவதற்கு இந்த சந்தை உதவி வருவதாக தெரிவித்தார்.

விவசாயிகளின் வரவேற்பை அடுத்து புதிய உழவர் சந்தைகள் கட்டப்பட்டு வருவதாகவும் அவர் குறிப்பிட்டார்.

மேலும் விவசாயிகள் விற்பனை செய்வதற்காக, நெல்கொள்முதல் நிலையங்கள் பல்வேறு இடங்களில் திறக்கப்பட்டுள்ளதாகவும் அமைச்சர் திரு. பொன்முடி கூறினார்.

-----

தைப்பூச திருவிழா இன்று கொண்டாடப்படுகிறது.

தை மாதம் பூச நட்சத்திரத்துடன் வரும் முதல் பெளர்ணமி நாள் தைப்பூசமாக கொண்டாடப்பட்டு வருகிறது.

இந்த திருநாளையொட்டி முருகன் கோவில்களில் சிறப்பு பூஜைகள் மற்றும் வழிபாடுகள் நடைபெறுகின்றன.

தூத்துக்குடி மாவட்டம் திருச்செந்தூர் முருகன் கோவிலில் தைப்பூச திருவிழா வெகு விமரிசையாக கொண்டாடப்படுகிறது.

இன்று அதிகாலை ஒரு மணிக்கு கோவில் நடை திறக்கப்பட்டது.

ஆயிரக்கணக்கான பக்தர்கள் 'முருகனுக்கு அரோகரா' என்ற கோஷத்துடன் தரிசனம் செய்தனர்.

-----

### இருவரிச் செய்திகள்

பாகிஸ்தான் உச்சநீதிமன்றத்திற்கு 8 நீதிபதிகளை நியமிப்பதற்கு எதிர்ப்பு தெரிவித்து அந்நாட்டு வழக்கறிஞர்கள் இஸ்லாமாபாத்தில் போராட்டத்தில் ஈடுபட்டுள்ளனர்.

-----

கௌதமாலா நாட்டில் நேரிட்ட சாலை விபத்தில் பேருந்தில் பயணம் செய்த 30 பேர் உயிரிழந்தனர். இதையடுத்து அந்நாட்டில் 3 நாள் துக்கம் அனுசரிக்கப்படுகிறது.

-----

தேசிய வேலைவாய்ப்பு சேவை இணையதளத்தில் பதிவு செய்துள்ளவர்களுக்கு வேலைவாய்ப்பினை வழங்குவதற்காக தனியார் வேலைவாய்ப்பு இணையதளத்துடன் மத்திய தொழிலாளர் துறை அமைச்சகம் ஒப்பந்தம் செய்துள்ளது.

-----

இந்திய எரிசக்தி வாரம் இன்று முதல் கடைபிடிக்கப்படுகிறது. இதற்கான நான்கு நாள் நிகழ்ச்சி இன்று புதுதில்லியில் தொடங்குகிறது.

-----

ஊரக வளர்ச்சி மற்றும் ஊராட்சித்துறையில் செயல்படுத்தப்பட்டு வரும் திட்டங்களின் முன்னேற்றங்கள் குறித்து அத்துறைக்கான அமைச்சர் திரு. ஐ. பெரியசாமி தலைமையில் ஆய்வுக் கூட்டம் சென்னையில் நடைபெற்றது.

-----

போதைப்பொருளற்ற தமிழகம் என்ற செயலியின் இலட்சினையை திருவள்ளூர் மாவட்ட ஆட்சியர் திரு. மு. பிரதாப் தொடங்கி வைத்தார்.

-----

கரூர் அருள்மிகு கல்யாண பசுபதீஸுவரர் ஆலயத்தில் தை மாத வளர்பிறை பிரதோஷத்தை முன்னிட்டு நந்தி பகவானுக்கு சிறப்பு அபிஷேகம் மற்றும் அலங்காரங்கள் செய்யப்பட்டு தீபாராதனை நடத்தப்பட்டது. இதில் ஏராளமான பக்தர்கள் கலந்துகொண்டு சுவாமி தரிசனம் செய்தனர்.

-----

திருவாரூர் மாவட்டம் மன்னார்குடி அருகேயுள்ள வடுவூர் கோதண்டராமசாமி ஆலயத்தில் தெப்பத் திருவிழா வெகு விமரிசையாக நடைபெற்றது.

-----

திருப்பத்தூர் மாவட்ட தொழில் மையம் வாயிலாக சுமார் 45 லட்சம் ரூபாய் மதிப்பீட்டிலான தனிநபர் மானியத் தொகை பெறுவதற்கான ஆணைகளை மாவட்ட ஆட்சியர் திருமதி சிவசௌந்தரவள்ளி வழங்கினார்.

-----

நாமக்கல் மாவட்டத்தில் 3வது ஆண்டாக நடைபெற்ற புத்தகத் திருவிழாவின் நிறைவு விழா நிகழ்ச்சிகள் அம்மாவட்ட ஆட்சியர் திருமதி உமா தலைமையில் நடைபெற்றது.

-----

நெல்லை மாவட்டத்தில் 11 நாட்கள் நடைபெற்ற பொருளை புத்தகத் திருவிழாவில் சுமார் 2 கோடி ரூபாய் மதிப்பிலான புத்தகங்கள் விற்பனையாகியுள்ளது.

-----

இந்தியாவில் மின்சார ரயில் சேவை தொடங்கப்பட்டதன் நூற்றாண்டு விழாவினை கொண்டாடும் வகையில் சேலம் ரயில்வே கோட்டம் சார்பில் சிறப்பு பேரணி நடைபெற்றது.

-----

வினையாட்டுச் செய்திகள்

தில்லி ஓபன் டென்னிஸ் போட்டியின் ஆடவர் ஒற்றையர் பிரிவு முதல் சுற்று ஆட்டத்தில் இந்தியாவின் சசிகுமார் முகுந்த் இன்று ஃபிரான்சின் **Sascha Gueymerd Wayenvurg**-ஐ எதிர்கொள்கிறார்.

மற்றொரு ஆட்டத்தில் ராம்குமார் ராமநாதன், செக் குடியரசின் **Dalibor**-ஐ எதிர்கொள்கிறார்.

அமெரிக்காவில் நடைபெற்று வரும் சர்வதேச டென்னிஸ் போட்டியின் முதல் சுற்று ஆட்டத்தில் இந்தியாவின் ஸ்ரீராம் பாலாஜி – மெக்சிகோவின் ரேயாஸ் வரேலா இணை இன்று அமெரிக்க இணையை எதிர்கொள்கிறது.

ஐ.எஸ்.எல். கால்பந்து போட்டியில் பஞ்சாப் - ஒடிசா அணிகளுக்கு இடையேயான ஆட்டம் டிரா ஆனது.

புவனேஸ்வரில் நேற்று நடைபெற்ற இப்போட்டி 1-1 என்ற கோல் கணக்கில் டிரா ஆனது.

ஆசிய கலப்புக் குழு பேட்மிட்டன் சாம்பியன் போட்டிகள் இன்று சீனாவில் தொடங்குகிறது.

<<<<The End>>>>